

ठळक बातम्या

- बनावट आणि निकृष्ट दर्जाच्या खतांबाबत त्वरित कडक कारवाई करण्याचे केंद्र सरकारचे सर्व राज्य आणि केंद्रशासित प्रदेशांना निर्देश
- ज्येष्ठ विधीज्ञ उज्ज्वल निकम यांच्यासह ४ मान्यवरांची राष्ट्रपतींकडून राज्यसभेवर नियुक्ती
- भारतीय अंतराळवीर शुभांशु शुक्ला यांचा परतीचा प्रवास उद्या सुरु होणार
- दाक्षिणात्य चित्रपटसृष्टीतले प्रसिद्ध अभिनेते कोटा श्रीनिवास राव यांचं निधन

आणि

- तिसऱ्या कसोटी क्रिकेट सामन्याच्या दुसऱ्या डावात भारताची इंग्लंडच्या फलंदाजीला वेसण

<><><><>

बनावट आणि निकृष्ट दर्जाच्या खतांबाबत सर्व राज्य तसेच केंद्रशासित प्रदेशांनी त्वरित कडक कारवाई करावी असे निर्देश केंद्र सरकारनं दिले आहेत. केंद्रीय कृषी आणि शेतकरी कल्याण मंत्री शिवराज सिंग चौहान यांनी सर्व मुख्यमंत्र्यांना पत्राद्वारे हे निर्देश दिले आहेत.

देशभरात बनावट खतांचं वितरण, खतांचा काळा बाजार तसेच, खतांच्या गोण्यांवर खोटी लेबलं लावण्यासारख्या अवैध गोष्टींना आळा घालायच्या उद्देशानं हे पत्र कृषीमंत्र्यांनी लिहिलं आहे. याकरता दोषी असलेल्यांचे खतवितरण परवाने रद्द करून राज्य सरकारांनी गुन्हे दाखल करावेत, असं चौहान यांनी म्हटलं आहे.

<><><><>

राष्ट्रपती द्रौपदी मुर्मू यांनी ज्येष्ठ विधीज्ञ उज्ज्वल निकम यांची राज्यसभेसाठी सदस्य म्हणून नियुक्ती केली आहे. निकम यांच्यासह समाजसेवक सी. सदानंदन मास्टर, माजी परराष्ट्र सचिव हर्षवर्धन श्रृंगला, इतिहासकार आणि शिक्षणतज्ज्ञ डॉ. मीनाक्षी जैन यांचीही नियुक्ती झाल्याची अधिसूचना गृह मंत्रालयानं आज जारी केली. संविधानाच्या अनुच्छेद ८० अंतर्गत दिलेल्या अधिकारांचा वापर करत राष्ट्रपतींनी ही नियुक्ती केली आहे.

उज्ज्वल निकम यांनी मुंबईवर दहशतवादी हल्ला प्रकरणात सरकारी वकील म्हणून काम केलं होतं. सदानंद मास्टर हे केरळचे असून त्यांनी शिक्षण क्षेत्रात मोलाचं योगदान दिलं आहे. हर्षवर्धन श्रृंगला यांनी अमेरिका, बांग्लादेश आणि थायलंड इथं भारताचे राजदूत म्हणून काम केलं आहे. तसंच ते २०२३ मध्ये भारताच्या अध्यक्षतेखाली झालेल्या G 20 शिखर परिषदेचे मुख्य समन्वयक म्हणून कार्यरत होते. डॉ. मीनाक्षी जैन या दिल्लीच्या गार्गी महाविद्यालयात इतिहासाच्या सहयोगी प्राध्यापक आहेत.

प्रधानमंत्री नरेंद्र मोदी यांनी या चारही मान्यवरांचं समाजमाध्यमावरून अभिनंदन केलं आहे.

या नियुक्तीबद्दल प्रतिक्रिया देताना उज्ज्वल निकम म्हणाले....

.... होल्ड- बाईट- उज्ज्वल निकम- -

<><><><>

गेल्या दहा वर्षांमध्ये देशातल्या एकूण प्रत्यक्ष कर संकलनात २७४ टक्क्यांनी वाढ झाली आहे. अर्थ मंत्रालयाच्या सूत्रांनी दिलेल्या माहितीनुसार, २०१३-१४ ते २०२४-२५ या कालावधीत कर विभागानं दिलेल्या परताव्याच्या रकमा ४७४ टक्क्यांनी वाढल्या आहेत आणि करदात्यांची संख्या १३३ टक्क्यांनी वाढली आहे.

२०१३ मध्ये कर परतावा द्यायला सरासरी ९३ दिवस लागायचे, हे प्रमाण २०२४ मध्ये केवळ १७ दिवसांवर आलं आहेत. गेल्या दशकात कर प्रशासनात झालेला हा आमूलाग्र बदल डिजिटल पायाभूत सुविधांच्या अंगीकारामुळे शक्य झाला आहे.

<><><><>

ऑपरेशन सिंदूर दरम्यान स्वदेशात निर्मित ब्राह्मोस क्षेपणास्त्रांनं केलेल्या उल्लेखनीय कामगिरीनंतर परदेशात या क्षेपणास्त्राची मागणी वाढली असल्याचं संरक्षण मंत्री राजनाथ सिंह यांनी म्हटलं आहे. ते आज लखनौ इथं आयोजित कार्यक्रमात बोलत होते. जगभरातल्या १४ देशांनी ब्राह्मोसची चौकशी केली असून लखनौ इथूनही ही क्षेपणास्त्र त्या देशात रवाना केली जाणार आहेत, असंही त्यांनी सांगितलं. यामुळे उत्तर प्रदेशात रोजगार निर्मितीत वाढ होईल, असंही ते म्हणाले.

<><><><>

आकाशवाणी मुंबई
राष्ट्रीय बातमीपत्र - रात्री ८.०५ वाजता
१३ जुलै २०२५ - रविवार

रेल्वे प्रवाशांच्या सुरक्षेसाठी १५ हजार रेल्वे इंजिन आणि रेल्वे गाड्यांच्या ७४ हजार डब्यांमध्ये सीसीटीव्ही लावण्याचा निर्णय रेल्वे मंत्रालयानं घेतला आहे. रेल्वे इंजिन आणि गाड्यांमध्ये सीसीटीव्ही लावण्याच्या प्रक्रियेचा केंद्रीय रेल्वे मंत्री अश्विनी वैष्णव आणि रेल्वे राज्यमंत्री रवनीत सिंह बिट्टू यांनी आज आढावा घेतला.

<><><><>

भारतीय अंतराळवीर शुभांशु शुक्ला यांचा परतीचा प्रवास उद्या सुरु होईल. ग्रुप कॅप्टन शुक्ला यांच्यासह आणखी ३ अंतराळवीरांना घेऊन ॲक्सियॉम - फोर हे अंतराळ यान आंतरराष्ट्रीय अंतराळ स्थानकावरून भारतीय प्रमाणवेळेनुसार संध्याकाळी साडेचार वाजता रवाना होईल. हे यान येत्या मंगळवारी दुपारी तीनच्या सुमारास पृथ्वीवर उतरेल. केंद्रीय विज्ञान आणि तंत्रज्ञान मंत्री डॉ. जितेंद्र सिंग यांनी समाजमाध्यमावर ही माहिती दिली. शुभांशु शुक्ला यांनी भारतासाठी अंतराळात एकूण सात प्रयोग केले आहेत.

<><><><>

दाक्षिणात्य चित्रपटसृष्टीतले प्रसिद्ध अभिनेते कोटा श्रीनिवास राव यांचं आज पहाटे चार वाजता हैदराबाद इथल्या त्यांच्या निवासस्थानी निधन झालं. ते ८३ वर्षांचे होते. तेलुगु प्रमाणेच तमिळ, हिंदी आणि इतर भाषातल्या मिळून त्यांनी ७०० हून अधिक चित्रपटांमध्ये त्यांनी काम केलं.

१९९९ मध्ये भाजपाच्या तिकिटावर विजयवाडा पूर्व मतदारसंघातून कोटा श्रीनिवास राव आमदार म्हणून निवडून आले होते.

राव यांच्या निधनाबद्दल प्रधानमंत्री नरेंद्र मोदी यांनी दुःख व्यक्त केलं आहे. कोटा श्रीनिवास राव हे उत्कृष्ट आणि बहुमुखी प्रतिमेचे अभिनेते होते. राव यांनी आपल्या अभिनयानं अनेक पिढ्यांच्या मनात स्वतःचं स्थान निर्माण केलं आहे. सामाजिक क्षेत्रात राव यांनी भरीव योगदान दिलं आहे, अशा शब्दांत मोदी यांनी राव यांना आदरांजली वाहिली.

<><><><>

अँडरसन-तेंडुलकर कसोटी क्रिकेट मालिकेतल्या तिसऱ्या सामन्यात आज चौथ्या दिवशी आज भारतानं इंग्लंडचे आघाडीचे फलंदाज लवकर बाद करत इंग्लंडच्या फलंदाजीला वेसण घातली. इंग्लंडनं त्यांचा दुसऱ्या डावातला खेळ कालच्या बिनबाद २ धावांवरून सुरु केल्यानंतर संघाच्या २२ धावा झाल्या असताना सलामीचा फलंदाज बेन

डकेट १२ धावांवर बाद झाला. त्यानंतर ओली पोप ४, झॅक क्राउली २२, तर हॅरी ब्रुक २३ धावा करून तंबूत परतला. जो रुटनं जम बसवण्याचा प्रयत्न केला. मात्र तोही ४० धावांवर, तर जॅमी स्मिथ ८ धावांवर बाद झाला.

शेवटची बातमी हाती आली तेव्हा इंग्लंडच्या ६ बाद १७४ धावा झाल्या होत्या.

<><><><>

विम्बल्डनमध्ये महिला दुहेरीत वेरोनिका कुदेरमेतोव्हा आणि एलीज मर्टन्स या जोडीनं सू वे शे आणि येलेना ऑस्टापेंको या जोडीचा तीन सेट्सच्या रोमांचक सामन्यात ३-६, ६-२, ६-४ असा पराभव करून अजिंक्यपदावर नाव कोरलं. पुरुष एकेरीच्या अंतिम सामन्यात आज अग्रमानांकित यानिक सिनर याच्यासमोर दोनवेळा अजिंक्यपद विजेता कार्लोस अल्काराज याचं आव्हान असेल. भारतीय प्रमाणवेळेनुसार हा सामना रात्री साडेआठ वाजता सुरू होईल. अल्काराजनं उपांत्य फेरीत टेलर फ्रिट्झ याचा पराभव केला होता, तर सिनर यानं नोव्हाक जोकोविचवर थेट सेट्समध्ये मात केली होती.

<><><><>

प्रधानमंत्री नरेंद्र मोदी येत्या २७ जुलैला सकाळी अकरा वाजता आकाशवाणीच्या 'मन की बात' कार्यक्रमातून जनतेसमोर आपले विचार मांडणार आहेत. हा या कार्यक्रमाचा १२४ वा भाग असणार आहे. हा कार्यक्रम आकाशवाणीसह दूरदर्शनच्या सर्व वाहिन्यांवरून प्रसारित होईल. या कार्यक्रमासाठी महत्वाच्या मुद्द्यांबाबत जनतेच्या सूचना मागवण्यात येत असून येत्या शुक्रवारी दिनांक २५ जुलै २०२५ पर्यंत नागरिकांना आपलं मनोगत माय जी ओ व्ही डॉट इन संकेतस्थळ तसंच निःशुल्क दूरध्वनी क्रमांक एक आठ शून्य शून्य - अकरा - सात आठ शून्य शून्य यावरही व्यक्त करता येईल.

<><><><>

गाझा पट्ट्यात गेल्या २४ तासात इस्रायलनं केलेल्या हल्ल्यांमध्ये मरण पावलेल्या नागरिकांची संख्या ५९ वर पोचली आहे. २०८ नागरिक जखमी झाले असून त्यांच्यवर रुग्णालयात उपचार सुरू आहेत. ७ जून २०२३ पासून आतापर्यंत इस्रायलच्या हल्ल्यांमध्ये सुमारे ५८ हजार नागरिक ठार झाले, तर १ लाख ३८ हजार नागरिक जखमी झाले असल्याचं गाझाच्या आरोग्य मंत्रालयानं सांगितलं.

<><><><>

येत्या १ ऑगस्टपासून आयातीवर ३० टक्के शुल्क लावण्याच्या, अमेरिकेचे अध्यक्ष डोनाल्ड ट्रंप यांच्या इशान्यावर युरोपीय संघ आणि मेक्सिकोनं नाराजी व्यक्त केली आहे. गरज पडली तर तर आम्हीही अशाच प्रकारे प्रत्युत्तर देऊ, असा इशारा युरोपीय संघाच्या प्रमुख उर्सुला वोन देर लेयन यांनी दिला आहे. तर, ट्रंप यांचा हा अनुचित व्यवहार असल्याची टीका मेक्सिकोनं केली आहे. याप्रश्नी अमेरिकेशी चर्चा चालू ठेवण्याची इच्छा दोन्ही देशांनी व्यक्त केली आहे.

<><><><>

अमेरिकेच्या 'एफबीआय,' अर्थात, 'फेडरल ब्युरो ऑफ इन्व्हेस्टिगेशन' या गुप्तचर यंत्रणेनं आठ खलिस्तानी दहशतवाद्यांना अटक केली आहे. भारतीय राष्ट्रीय तपास संस्था, 'एनआयए'ला हवा असलेला 'बब्बर खालसा' या आंतरराष्ट्रीय दहशतवादी संघटनेचा दहशतवादी पवित्तर सिंग बटाला याचाही त्यात समावेश आहे. अटकेनंतर इतरही अनेक यंत्रणांनी या दहशतवाद्यांची चौकशी केली. 'एफबीआय'नं तपासादरम्यान शस्त्रं दारुगोळा आणि रोख रक्कमही हस्तगत केली. अपहरण, छळ, कट आखणं, साक्षीदारांना धमकावणं, आणि हल्ल्यासारखे गंभीर गुन्हे या आठ जणांवर नोंदवले आहेत.

<><><><>

फिडे जागतिक महिला बुद्धिबळ चषकाच्या तिसऱ्या फेरीत भारतीय ग्रॅंडमास्टर्स वांतिका अग्रवाल आणि दिव्या देशमुख यांनी आपापल्या सलामीच्या सामन्यात विजय मिळवत प्री-क्वार्टरफायनलच्या दिशेनं आशादायक सुरुवात केली आहे.

दरम्यान, कालपासून जॉर्जियामधील बाटुमी येथे सुरू झालेल्या या स्पर्धेत भारताच्या अग्रमानांकित खेळाडू कोनेरू हम्पी हिनं पहिल्या सामन्यात बरोबरी साधली. भारतीय महिला बुद्धिबळपटूंमध्ये डी. हरिका आणि आर. वैशाली यांचा तिसऱ्या फेरीतील सामना देखील बरोबरीत सुटला.

//<><><><> //